

БЮДЖЭТ, ЕЎРАПЕЙСКІЯ ГУЛЬНІ І ФУТБОЛ

Аляксандр Лукашэнка прыняў з дакладам прэм'ер-міністра Сяргея Румаса

Прэзідэнт папрасіў **коратка вы- класці сітуацыю па гэтым годзе: як развіваецца эканоміка Беларусі з улікам тых выклікаў, якія ёсць і якія магчымыя. «Натуральна, з вы- хадам на фінансы, паколькі вы, як ужо дасведчаны банкір, сітуацыю, напэўна, зможаце ацаніць, асаблі- ва на гэтай пасадзе», — адзначыў Аляксандр Лукашэнка.**

Другі момант — гэта планаванне бюджэту на наступны год. Беларускі лідар адзначыў, што «чуе» сродкі ма- савай інфармацыі, якія паведамляюць аб тым, што пакуль ідуць спрэчкі паміж новым урадам і былымі яго членамі з нагоды неабходнасці вярстаць бюджэт на два-тры гады, а то і на пяць гадоў наперад. Кіраўнік дзяржавы папрасіў выкласці пункт гледжання цяперашняга складу ўрада наконт гэтага.

«Тым не менш, пакуль мы тут раз- важаем пра нейкія больш працяглыя тэрміны, у нас наперадзе 2019 год, мы традыцыйна яго плануем. Як работа ва ўрадзе вядзецца? — пацікавіўся Аляк- сандр Лукашэнка. — Трэцяе: у мяне быў Качыянчыч (прэзідэнт Еўрапейскіх алімпійскіх камітэтаў. — «Зв.»), мы з ім абмяркоўвалі праблемы нашай еўра- пейскай алімпіяды. Яшчэ раз хачу пад- крэсліць: мы не павінны замахвацца на вялікія выдаткі, як гэта было, дапусцім, у Азербайджане. У нас няма такіх гро- шай, ды і не патрэбна».

На думку кіраўніка дзяржавы, Бела- русь павінна вызначыцца сваёй «душэў- насцю, адкрытасцю дзяржавы і народа і правесці прыгожыя Еўрапейскія гульні». «Як ідуць справы ў гэтым аспекце?» — такое пытанне адрасаваў ён Сяргею Румасу.

Прэзідэнт задаў пытанні прэм'еру і як кіраўніку Беларускай федэрацыі футбо- ла: «Народная гульня, самая маштаб- ная гульня, якая прыцягвае больш за ўсё насельніцтва. Радавацца асабліва тут няма чаму, але, тым не менш, якія там у нас ёсць перспектывы?»

У размове былі закранутыя пытанні фарміравання ўрада.

У адказ Сяргей Румас яшчэ раз па- дзякаваў Прэзідэнту ад прызначаных членаў урада і сябе асабіста за аказа- ны давер. Паводле яго слоў, усе новыя людзі без разварушвання ўключыліся ў працу і сёння ўрад функцыянуе ў штат- ным рэжыме, вырашаючы вызначаныя для яго задачы.

Прэм'ер-міністр далажыў Аляксандру Лукашэнку аб выніках работы эканомікі

краіны за студзень — ліпень бягучага года, а таксама аб прагнозе па ключа- вых пазіцыях да канца года, які мае- ца ва ўрадзе. «Сёння асноўная задача ўрада — гэта падрыхтоўка прагнозных дакументаў на 2019 год. Мы разгледзелі на мінулым тыдні на пасяджэнні Саўмі- на праект прагнозу, праект бюджэту ў комплексе са зменамі ў Падатковы кодэкс, і ўсё гэта, вядома, ва ўвязцы з асноўнымі напрамкамі грашова-кредыт- най палітыкі. Мы прынялі неабходныя рашэнні і ўжо павінны былі ўнесці да- кументы, але трошкі зацягнулася ў нас узгадненне з Камітэтам дзяржкантро- лю», — адзначыў Сяргей Румас.

Па выніках сустрэчы з Прэзідэн- там прэм'ер-міністр пагутарыў з жур- налістамі.

«Кіраўніку дзяржавы было даложа- на, што ўсе асноўныя паказчыкі, якія вызначаны прагнозам і бюджэтам на 2018 год, будуць выкананы. І ўрад усе свае намаганні прыкладзе на тое, каб шэраг паказчыкаў аказаўся вышэйшы за прагноз», — падкрэсліў прэм'ер-мі- ністр.

Ён нагадаў, што сёння рост ВУП пе- равышае паказчыкі, устаноўленыя ў прагнозе, хоць на працягу апошніх ме- сяцаў — другога і трэцяга кварталаў — азначылася пэўнае запаволенне, звяза- нае ў асноўным са знешнімі фактарамі. Аднак урад сёння працуе над тым, каб выкарыстоўваць іншыя рэзервы і змя- няць гэту негатыўную тэндэнцыю, дадаў Сяргей Румас.

Паводле слоў прэм'ер-міністра, бе- ларускі лідар падрабязна цікавіўся 2019 годам у кантэксце складаных уза- емаадносін з Расійскай Федэрацыяй. Ён адзначыў, што на працягу некалькіх дзён пакет дакументаў (прагноз на на- ступны год, праект бюджэту са зменамі ў Падатковы кодэкс, грашова-кредыт- ная палітыка) будзе ўнесены ў Адмініст- рацыю кіраўніка дзяржавы.

На фармуляванне прапаноў па змя- ненні структуры ўрада Сяргей Румас папрасіў у Прэзідэнта час. «Ёсць пэўныя погляды, якая структура павінна быць. У нас 36 членаў урада, напэўна, гэта для маленькай, кампактнай краіны вельмі вялікая колькасць», — сказаў ён.

У адказ на пытанне пра тое, ці аб- мяркоўваліся з Прэзідэнтам будучыя перагаворы з Расіяй, Сяргей Румас на- гадаў, што ў панядзелак адбылася яго размова з Дзмітрыем Мядзведзевым. У цэлым урады актыўна рыхтуюцца да сустрэчы 21 верасня. «У нас вельмі шы- рокі парадок дня, тых пытанняў, якія

мы хацелі б абмеркаваць, і, галоўнае, паставіць кропку, а не шматкроп'е, — падкрэсліў прэм'ер-міністр. — Мы да- мовіліся з Дзмітрыем Анатольевічам, што віцэ-прэм'еры па напрамках пра- працуюць гэтыя пытанні для таго, каб нейкія дробныя і зразумелыя для абод- вух бакоў пытанні не выносіць на суд Прэзідэнтаў як нявырашаныя, а адразу па іх прыняць рашэнне».

Ён падкрэсліў: выкананне задачы кі- раўніка дзяржавы па дыверсіфікацыі нашага экспарту і выхадзе на рынкі трэціх краін неабходна для таго, каб залежнасць ад аднаго партнёра не бы- ла такая значная.

Акрамя таго, прэм'ер-міністр рас- казаў журналістам, што ў планах на 2019 год — рэфінансаваць адзін міль- ярд долараў, гэта адно з пытанняў вя- лікага парадку дня, якія ёсць з Расіяй. Вядзецца абмеркаванне гэтага аспек- ту, пацвердзіў Сяргей Румас. Што да- тычыцца траншаў па лініі Еўразійскай фонду стабільнасці, то, па словах прэм'- ера, шосты і сёмы не паступілі, гэтыя пытанні таксама на парадку дня 21 ве- расня.

Таксама на сустрэчы абмеркавалі ІІ Еўрапейскія гульні. Па словах Румаса, пад яго кіраўніцтвам ужо праведзена першае пасяджэнне арганізацыйнага камітэта. Ён адзначыў, што ўсе мера- прыемствы ідуць па плане, ёсць пэўныя складанасці з часовай інфраструкту- рай, не да канца выпрацавана схема, як яна будзе ўзведзена ў Беларусі. Тым не менш профільны камітэт пад кіраўніц- твам мэра Мінска ведае гэтыя пытанні і ў найбліжэйшы час з гэтым вызначацца, запэўніў Румас.

Што датычыцца футбола, то кіраўнік дзяржавы папрасіў прэм'ера дапраца- ваць тэрмін на чале з Беларускай фе- дэрацыяй.

Сяргей Румас таксама пракаментаваў сітуацыю ў беларускім футболе ў цэлым: «Вядома, мы ўсе знерваваліся, калі «Ды- нама-Мінск» прайграла «Зеніту» з такім буйным лікам і не здолела прайсці далей, але ў суботу нацыянальная зборная пра- водзіць першы матч на стадыёне «Дына- ма». Я запрашаю ўсіх заўзятарай прыйсці і падтрымаць нашу нацыянальную збор- ную ў вельмі важным для нас турніры, у Лізе нацый, якая сапраўды дае магчы- масць беларусам, прайшоўшы не вельмі складаны адбор у звычайнай групе на чэмпіянат Еўропы, прысутнічаць у якасці ўдзельніка гэтых спаборніцтваў», — да- даў Сяргей Румас.

Уладзіслаў ЛУКАШЭВІЧ.

■ На варце кібербяспекі

ВЫРАСЛА КОЛЬКАСЦЬ ЗЛАЧЫНСТВАЎ У СФЕРЫ ВЫСОКІХ ТЭХНАЛОГІЙ

Пра гэта паведаміў журналістам старшыня След- чага камітэта Рэспублікі Беларусь Іван НАСКЕВІЧ па выніках нарады ў кіраўніка дзяржавы, на якой было даложа на пра стан злачыннасці ў краіне.

У пачатку рабочай сустрэчы Аляксандр Лукашэнка папрасіў Івана Наскевіча выкласці ў агульных рысах сітуацыю, якая склалася ў рабоце Следчага камітэта. Беларускі лідар адзначыў, што пільна сочыць за рабо- тай ведамства.

Другое пытанне — крымінальныя справы, якія знахо- дзяцца на кантролі ў Прэзідэнта. «Як ідзе следства па гэтых крымінальных справах? — запытаў кіраўнік дзяржа- вы. — Ці ўсё там сумленна, аб'ектыўна і справядліва?»

Акрамя таго, Прэзідэнт папрасіў выкласці сітуацыю пра ўзаемаадносіны Следчага камітэта з расійскімі калегамі.

Журналістам Іван Наскевіч паведаміў лічбы, якія былі агучаны Прэзідэнту: за восем месяцаў бягучага года ўзровень злачыннасці ў параўнанні з аналагічным перыядам мінулага года знізіўся на 3 %, прыкладна на 6 % зменшылася колькасць цяжкіх і асабліва цяжкіх злачынстваў, забойстваў — прыкладна на 5 %.

Па словах кіраўніка Следчага камітэта, змянілася структура злачынстваў: на 70 % у параўнанні з мінулым годам вырасла колькасць парушэнняў закона ў сферы высокіх тэхналогій. Прычыны ў тым, што стала больш сродкаў камунікацый — ноўтбукаў, планшэтаў, тэлефо- наў, а таксама ў невысокім узроўні прававой культуры людзей. Разам з тым у праваахоўнікаў з'явіліся новая тэхніка і магчымасці. У астатнім, дадаў ён, структура злачыннасці тая ж, што і ў мінулыя гады.

Акрамя таго, Іван Наскевіч інфармаваў Аляксандра Лукашэнку пра рэзанансныя справы, якія знаходзяцца на кантролі ў Прэзідэнта. У прыватнасці, пра крыміналь- ную справу па факце гібелі радавога Аляксандра Коржы- ча, судовое следства па якім праводзіцца ў цяперашні час. «Не прадвызначаючы рашэнне суда, мною даложа- на аб усіх абставінах справы, аб прычынах і ўмовах, якія спрыялі гэтаму выпадку», — растлумачыў ён.

Таксама Прэзідэнт заслухаў справаздачу па справах карупцыйнай накіраванасці. Асобную ўвагу кіраўнік дзяржавы надаў пытаннем расследавання крыміналь- ных спраў мінулых гадоў, асабліва — забойствам. Па словах Івана Наскевіча, з улікам новых магчымасцяў крыміналістычнай тэхнікі і судовых экспертыз штогод да дзесяці крымінальных спраў па фактах забойстваў мінулых гадоў накіроўваецца ў суд.

Кіраўнік дзяржавы быў прайнфармаваны, што матэ- рыял праверкі па факце гібелі дзіцяці пасля прышчэпкі ў Ганцавіцкім раёне прыняты ў вытворчасць галоў- ным следчым упраўленнем цэнтральнага апарату СК. Высвятляецца прычына смерці, акрамя таго, следчыя звернуць увагу на пытанні закупкі гэтай вакцыны. Аляк- сандр Лукашэнка даручыў Івану Наскевічу ўзяць гэтую справу пад персанальны кантроль. «Высновы яшчэ рабіць, вядома ж, заўчасна. Нават аб прычынах смер- ці можна пакуль толькі ў меркаваным варыянце весці размову. Заклучэнне экспертаў мы яшчэ не атрыма- лі», — дадаў кіраўнік СК.

Уладзіслаў ЛУКАШЭВІЧ

ШТО Ё СВЕЦЕ РОБІЦЦА

Японія хоча павысіць пенсійны ўзрост



Японія, самая ўзроставая краіна ў свеце, задумала- ся над пенсійнай рэформай. Прэм'ер-міністр Сіндза Абе прапануе японцам выходзіць на пенсію пасля 70 у абмен на павышаныя выплаты.

Сіндза Абе ўзначальвае ўрад ужо шэсць гадоў, і ў верасні ён, хутчэй за ўсё, атрымае яшчэ адзін трохгадовы мандат. Гэты тэрмін ён хоча скарыстаць для рэформы сацыяльнай сферы і вырашэння галоўнай праблемы краіны — дэмагра- фічнай, піша вядучая японская газета Nikkei.

За час яго праўлення эканоміка Японіі вырасла больш чым на 8 %, нягледзячы на імклівае старэнне і скарачэнне насельніцтва. Шмат у чым гэта стала магчымым дзякуючы ўключэнню пенсіянераў у эканоміку: калі ў 2012 годзе ся- род занятых працай доля людзей старэйшых за 65 гадоў не перавышала 20%, то цяпер яна складае 23,5 %.

Гэтую тэндэнцыю трэба замацаваць і развіваць, лічыць Абе. Ён хоча дазволіць японцам адмаўляцца ад пенсійных выплат і пасля 70 гадоў, але затое потым атрымліваць больш.

Кіраўнік МУС ФРГ назваў пытанне міграцыі «крыніцай усіх палітычных праблем» у краіне

Міністр унутраных спраў ФРГ Хорст Зеехофер лічыць, што падзенне рэйтынгаў вядучых нямецкіх партый, у тым ліку кансерватыўнага блока ХДС/ХСС, звязана з прабле- май міграцыі. Пра гэта ён заявіў у апублікаваным у чацвер інтэрв'ю газеце Rheinische Post.

«Пытанне міграцыі — гэта крыніца ўсіх палітычных праблем у краіне, я паўтараю гэта ўжо тры гады, і гэта пацвярджаюць многія апытанні», — адзначыў Зеехофер.

«У нас упершыню з'явілася партыя «больш правая, чым ХДС/ХСС», якая можа ў сярэднятэрміновай перспектыве ўмацаваць свае пазіцыі. Мы маем расколатую краіну і недастатковую падтрымку народных партый у грамад- стве», — сказаў ён, гаворачы пра ўзмацненне на палітыч- ным небасхіле ФРГ правапапулісцкай «Альтэрнатывы для Германіі». Па словах Зеехофера, многія немцы звязваюць свае сацыяльныя асцярогі з міграцыйным пытаннем.

Кіраўнік МУС таксама адзначыў складанасці пры по- шуку агульнаеўрапейскага вырашэння праблемы бе- жанцаў. «Возьмем, напрыклад, пагадненне з Італіяй: за кожнага бежанца, якога вяртаем, мы павінны ўзяць іншага. Гэта гульня з нулявым вынікам, гэта, праўда,

спрыяе ўсталяванню парадку, але не абмежаванні міг- рацыі», — лічыць ён.

WP: у адміністрацыі ЗША шукаюць аўтара артыкула аб «руху супраціўлення» ў Белым доме

Прэзідэнт ЗША Дональд Трамп і яго памочнікі прыступілі да пошукаў аўтара артыкула ў газеце The New York Times, супрацоўніка амерыканскай адміністрацыі высокага рангу, які напісаў пра «рух супраціўлення» ў Белым доме. Пра гэта паведаміла газета The Washington Post.

Па звестках выдання, артыкул выклікаў у прэзідэнта прыступ «вулканічнага гневу» і «прывёў яго ў бязмерную лютасць». Ён расцаніў артыкул як здраду і паведаміў да- вераным асобам, што падазрае супрацоўнікаў, якія займа- юцца пытаннямі нацыянальнай бяспекі або якія працуюць у Міністэрстве юстыцыі. Артыкул уразіў шмат каго з супра- цоўнікаў Белага дома, адзначае WP, яны адмянілі свае пра- цоўныя сустрэчы і заняліся пошукамі яго аўтара. Памочнікі аналізуюць моўныя канструкцыі, якія выкарыстоўваліся ў матэрыяле газеты, каб паспрабаваць распазнаць асобу аўтара ці хаця б высветліць ведамства, дзе ён працуе.

Па словах крыніцы газеты, «праблема прэзідэнта скла- даецца ў тым, што многія людзі» ў яго адміністрацыі маглі б напісаць гэты артыкул.

Выданне Politico са спасылкай на свае крыніцы па- ведаміла, што матэрыял у NYT прывёў да «сапраўднага калапсу» ў адміністрацыі.